



**PRIM'AWLA QORTI CIVILI
ONOR IMHALLEF ANNA FELICE**

Illum 08 ta' Gunju, 2017

Rikors Guramentat Nru: 817/2015 AF

**Mark Miceli Farrugia, Helene Zammit, Marina Hogg,
Alberto Miceli Farrugia, Francesca Warr, Steffan
Vassallo, Alexia Perotti, Adriana Camilleri Vassallo**

u

**Professur John sive Ian Refalo bhala mandatarju specjali
ghan-nom u in rappresentanza tal-assenti Alberto
Stagno D'Alcontres, Michaela Stagno D'Alcontres,
Francesco Stagno D'Alcontres, Alessandro Stagno
D'Alcontres, Maria Fernanda Stagno D'Alcontres,
Marc'Antonio Stagno D'Alcontres**

vs

**L-Orfanatrofio ta' Sant'Antnin bhala emanazzjoni tal-
Congregazione dei Padri Rogazionisti del Cuore di Gesù u
b'digriet tat-28 ta' Settembru 2016, l-Avukat Dr.
Benjamin Valenzia LL.D u l-Prokuratur Legali Peter Paul
Sammut gew mahtura Kuraturi Deputati biex
jirrapprezentaw lill-assenti Lilian Claire Miceli armla
minn Luca Luigi sive Gino Miceli**

Il-Qorti:

Rat ir-rikors ġuramentat tal-atturi li permezz tiegħu wara li ġie premiss illi:

Fit-3 ta' Settembru 2005 miet Luca Luigi sive Gino Miceli u halla testament sigriet datat id-9 ta' April 2005 publikat min-nutar Paul George Pisani fl-10 ta' Jannar 2006 sabiex jirrgola l-wirt tiegħu wara mewtu.

Fost l-assi illi jiformaw il-beni tat-testatur Luca Miceli fid-data ta' mewtu it-testatur halla azzjonijiet f'Miceli Holdings Limited numru ta' registrazzjoni C 8628 li kienu registrati f'ismu u konsistenti fis-segwenti:-

*130 "A" Ordinary Shares having a nominal value of LM 1.00 (Eur 2.33) each fully paid up
2,400 "A" ordinary Shares having a nominal value of LM 1.00 (Eur 2.33) each 20% paid up
83,400 "A" Non Cumulative Redeemable preference Shares having a nominal value of LM 1.00 (Eur 2.33) each fully paid up;*

Bis-sahha tal-Artiklu 2 tal-fuq imsemmi testment it-testatur halla l-imsemmi legat:-

"I bequeath unto each and every one of my nieces and nephews Erminea wife of Francis Vassallo, Helene wife of Ivor Zammit, Marina wife of Mark Hogg and Francesca wife of Jeffrey Warr, Mark Miceli and Alberto Miceli, daughters and sons of the late Anthony Miceli (the said Anthony being my deceased brother) a total amount of shares valued at five thousand Maltese Liri (LM 5,000) in the holding company Miceli Holdings Limited";

Similment u bis-sahha tal-artiklu 3 tal-istess testament, it-testatur halla l-imsemmi legat:-

"I bequeath unto each and every one of my nieces and nephews : Michaela wife of Francesco Marullo; Maria Fernanda Stagno D'Alcontres; Alberto Stagno

D'Alcontres, Marc'Antonio Stagno D'Alcontres, Alessandro Stagno D'Alcontres and Francesco Stagno D'Alcontres, daughters and sons of Giovanna Stagno D'Alcontres nee Miceli, of Messina, Italy (the said Giovanna being my sister), a total amount of shares valued at five thousand Maltese Liri (Lm 5,000) in the holding company Miceli Holdings Limited";

Erminia Vassallo mietet fl-1 ta' Awissu 2013 u skont testament fl-atti tan-Nutar Melanie Cassar Darmanin tad-9 ta' Lulju 2013 u testament addizzjonali fl-atti tal-istes Nutar Pubbliku tal-25 ta' Lulju 2013, gew nominati bhala eredi universali taghha t-tliet uliedha Steffan Vassallo, Adriana Camilleri Vassallo u Alexia Perotti.

Skont id-disposizzjonijiet tal-fuq imsemmi testament, it-testatur hatar lill-konvenuti bhala eredi universali tieghu in kwantu ghal sehem ta' kwart indiviz lill-martu Lilian Claire Miceli u kwantu ghal tliet kwarti indivizi lill-Orfanatrofio ta' Sant'Antnin li jinsab fi Via Santa Cecilia, Messina, l-Italja.

Minkejja diversi interpellazzjonijiet sabiex il-konvenuti imittu lill-atturi fil-pussess ta' dan il-legat lilhom imholli, l-istess konvenuti baqghu inadempjenti u ghalhekk l-istess atturi ipprocedew fis-6 ta' Marzu 2008 u fis-16 ta' Dicembru 2008 bi tliet *Notice of Transfer or Transmission of Shares* separati u datati 5 ta' Marzu 2008 u 5 ta' Novembru 2008 rispettivament u li permezz taghhom nghata avviz illi numru ta' 60,000 sehem b'valur nominali ta' Lm 60,000 kienu gew trasmessi favur l-atturi tenur tal-legat mholli lilhom a tenur tad-disposizzjonijiet fit-testament hawn fuq imsemmi.

Sussegwentement ghar-registrazzjoni ta' dawn l-ishma a tenur tal-legat mholli lill-atturi, inqalghu divergenzi dwar l-interpretazzjoni tal-fuq imsemmi testament.

Pendenti quddiem dina l-Qorti hemm kawza fl-ismijiet "*Patri Vincenzo Latina nomine vs Miceli Holdings Limited et "* (Rikors Numru 1012/2010 JZM) li permezz taghha l-Orfanatrofio ta' Sant'Antnin qed jikkontesta l-mod kif gew trasmessi favur l-atturi u qed jintalab rimedju a tenur tal-artiklu 402 tal-Kap. 38;

I-konvenuta l-ohra Lilian Claire Miceli mhijiex parti fl-imsemija proceduri.

Nonostante r-registrazzjoni tal-ishma favur l-atturi kif hawn fuq spjegat, l-atturi xorta wahda ghandhom interess illi jipprocedu formalment b'dawn il-proceduri sabiex jottjenu dikjarazzjoni giudizzjarja dwar l-imissjoni tal-pussess rigward dawn l-ishma u partikolarment sabiex ghall-finijiet u effetti kollha tal-ligi ma jiddekadux mid-drittijiet taghhom.

Intalbet din il-Qorti sabiex:

1. Tordna u tikkundanna lill-konvenuti bhala eredi tal-mejjet Luca Luigi sive Gino Miceli sabiex jimmettu lill-atturi fil-pussess tal-legat tal-ishma konsistenti fi *"total amount of shares valued at five thousand Maltese Liri (Lm 5,000) in the holding company Miceli Holdings Limited"* lil kull wiehed u wahda mill-imsemmija atturi neputijiet tieghu;
2. Tiffissa d-data, hin u lok sabiex isir l-inkartament kollu mehtieg u relattiv ghall-imissjoni fil-pussess tal-legat imsemmi, minn dawn iz-zewg konvenuti, u tinnomina kuratur sabiex jidher ghall-eventwali kontumacija tal-konvenuti jew ta' xi had minnhom fuq l-imsemmi inkartament.

Bl-ispejjez kontra l-konvenuti li huma minn issa ngunti ghas-subizzjoni taghhom.

Rat id-dokumenti annessi.

Rat illi permezz ta' digriet datat 28 ta' Settembru 2016 il-Qorti hatret lill-Avukat Dottor Benjamin Valenzia u lill-Prokuratur Legali Peter Paul Sammut bhala kuraturi deputati sabiex jirrappreżentaw lill-assenti Lilian Claire Miceli.

Rat ir-risposta ġuramentata tal-Avukat Dottor Benjamin Valenzia u tal-Prokuratur Legali Peter Paul Sammut bhala kuraturi deputati sabiex jirrappreżentaw lill-assenti Lilian Claire Miceli li permezz tagħha eċċepew illi:

It-talbiet fir-rikors guraumentat fejn ir-rikorrenti qed jitolbu li jigu immessi fil-pussess tal-legati istitwiti qed jigu opposti ghaliex ghalkemm qatt ma saret l-immissjoni fil-pussess tal-legati b'mod formali wara l-mewt ta' Gino Miceli, il-legatarji qabdu u ttrasferew illegalment favur taghhom ix-shares li thallew lilhom bhala legat a tenur tad-disposizzjonijiet tat-testament imsemmi. Dan ma setax isir peress illi sakemm ma jottjenix minghand l-eredi ir-rilaxx tal-oggett legat, il-legatarju ma setghux jiehd u pussess ta' dak il-legat u dana billi d-dritt tal-legat hu dritt ta' proprjetà, li jibqa' dritt incert u suggett għall-kontestazzjoni sakemm ma jigix immess fil-pussess.

L-intimata mhijiex lesta li timmetti fil-pussess lill-rikorrenti qabel ma' dawn jghaddulha dak li jispetta lilha mill-wirt ta' zewgha u li huma hadu illegalment.

Inoltre illi stante li ma saritx l-istima tal-ishma, li kienet mehtiega sabiex l-eredi jkunu jistghu jghaddu għall-immissjoni fil-pussess tal-legati, l-esponenti qed jopponu t-talba tar-rikorrenti.

Kif iddikjaraw l-atturi stess fir-rikors guraumentat taghhom, hemm kontestazzjoni u kawza fuq l-interpretazzjoni tal-legati għalhekk l-intimata ma tistax timmetti lir-rikorrenti fil-pussess tal-legati qabel ma jigi deciz f'hiex jikkonsisti l-legat.

L-esponenti gew infurmati li jidher li intlahaq ftehim dwar kumpens bejn ir-rikorrenti u l-eredi l-oħra, l-Orfanatorfju ta' Sant'Antnin, u li hemm il-hsieb li l-kawza l-oħra tigi ceduta apparti li l-Orfanotrofju sa l-aħhar li ccekkja l-esponent kienu għadhom ma dahlux risposta f'dina l-kawza.

Għalhekk, ikun għaqli, u anke biex ma jkunx hemm decizjonijiet gudizzjari konfliggenti, li jew issir is-soprassessjoni f'dina l-kawza sakemm jigi deciz definittivament mill-Qorti l-import u l-interpretazzjoni ta' dawn il-legati, jew inkellha li dina l-kawza tinbagħat quddiem il-Qorti li diga qed tiehu konjizzjoni tal-kontestazzjoni bejn il-partijiet fuq l-istess mertu.

M'ghandux ikun hemm oggezzjoni da parti tal-atturi għal xi wahda minn dawn it-talbiet billi l-atturi stess iddikjaraw li huma għamlu dina l-kawza proprjament biex ma jiddekadux mid-drittijiet tagħhom.

In ogni caso l-esponenti qed jitolbu li jigu allegati f'dan il-process l-atti kollha tal-kawza 1012/2010 JZM fejn hemm id-dokumenti kollha u x-xhieda rilevanti għal dina l-kawza.

Finalment l-esponenti gew a konjizzjoni tar-relazzjoni peritali tal-Avukat Dr. Richard Galea Debono fejn dana kkonkluda li:

'...l-att innifsu tar-registrazzjoni tal-ismha fic-cirkostanzi spjegati jikkostitwixxi agir oppressiv u pregudizzjevoli fil-konfront tar-rikorrent fis-sens tal-artikolu 402 tal-Kap.386'.

Salvi eccezzjonijiet ohra permissibli skont il-ligi speċjalment fil-kazijiet ta' kuraturi deputati.

Rat il-kontro-talba tal-Avukat Dottor Benjamin Valenzia u tal-Prokuratur Legali Peter Paul Sammut bħala kuraturi deputati sabiex jirrappreżentaw lill-assenti Lilian Claire Miceli li permezz tagħha wara li gie premiss:

Il-kuraturi jixtiequ jipprevalixxu ruhhom mill-prezentata tar-rikors gurantat fl-ismijiet premissi u mill-prezentata kontestwali tal-eccezzjonijiet tagħhom għall-imsemmija rikors gurantat u qed jipprezentaw l-prezenti kontro-talba.

Il-fatti li wasslu għal din il-kontrotalba huma spjegati hawn isfel.

Fit-3 ta' Settembru, 2005, miet Luca Luigi sive Gino Miceli, r-ragel ta' Lilian Claire Miceli u ħalla testment sigriet datat id-9 ta' April 2005 publikat min-Nutar Paul George Pisani fl-10 ta' Jannar, 2006, sabiex jirregola l-wirt tiegħu wara mewtu.

Skond id-disposizzjonijiet tal-istess Testment, it-Testatur inter alia ħatar lill-mara tiegħu Lilian Claire Miceli bħala eredi universali tal-proprjetà kollha tiegħu, in kwantu għal sehem ta'

kwart (1/4) indiviż u in kwantu għar-rimanti tliet kwarti (3/4) indiviżi mill-azzjonijiet lill-Orfanatrofju ta' Sant' Antnin.

It-testatur ħalla ukoll lil martu Lilian Claire Miceli proprjetà immobbli ġewwa Tas-Sliema u oġġetti mobbli varji sitwati fi proprjetà oħra ġewwa San Ġiljan.

Fost l-assi illi jiffurmaw il-beni tat-Testatur fid-data ta' mewtu, kien hemm is-segwenti azzjonijiet f'Miceli Holdings Limited, liema azzjonijiet kienu debitament reġistrati fl-isem personali tat-Testatur:

- 130 "A" Ordinary Shares having a nominal value of Lm1.00 (€2.33) each fully paid up
- 2,400 "A" Ordinary Shares having a nominal value of Lm1.00 (€2.33) each 20% paid up
- 83,400 "A" 3% Non Cumulative Redeemable Preference Shares having a nominal value of Lm1.00 (€2.33) each fully paid up

It-Testatur fost affarijiet oħra ħalla permezz ta' **legat** lil kull wieħed u waħda mill-legatarji rikonvenjonati u lil kull wieħed u waħda mill-bużneputijiet tiegħu Horatio Bonanno, Giovanella Bonanno u Marco Bonanno – illi mhumex rikorrenti f'dan ir-rikors – "a total amount of shares **valued at** five thousand Maltese Liri (Lm5,000) in the holding company Miceli Holdings Limited.

Minkejja bosta tentativi min-naħa tal-esponenti armla tat-Testatur fil-perjodu illi segwa il-pubblikazzjoni tat-Testament, sabiex issejtni ottemperanza mal-mekkaniżmu ta' offerta kontemplat mill-iStatut tal-Kumpannija, Mark Miceli Farrugia fil-kwalità tiegħu ta' direttur uniku tal-Kumpannija ma resaqx sabiex jottejpera ruħu ma' tali proċedura u għall-otteniment ta' valur xieraq mill-awdituri tal-Kumpannija.

Sabiex tiddetermina id-drittijiet tagħha, ai termini tat-Testament imsemmi, fis-26 ta' Novembru 2008, l-esponenti, armla tat-Testatur, ingaġġjat is-servizzi tad-ditta ta' awdituri Grant

Thornton sabiex tiġi ottenuta valutazzjoni tal-ishma tal-Kumpannija.

Skond il-valutazzjoni tal-ishma finalizzata minn Grant Thornton f'Marzu 2009 il-valur fis-suq tal-Kumpannija kif kien fit-3 ta' Settembru 2005 kien dak ta' Lm3,297,471 (Euro 7,681,041) u l-valur ta' kull sehem kien is-segweni:

- 1 Ordinary Share, fully paid up – Lm1,108.96 (€2,583.18)
- 1 Ordinary Share, 20% paid up – Lm1,108.16 (€2,581.31)
- 1 3% non-cumulative redeemable preference share – Lm1.00 (€2.33).

Meħuda in konsiderazzjoni il-key limitations tal-Valutazzjoni ta' Grant Thornton, l-esponenti temmen illi jekk il-valutazzjoni kienet bażata fuq l-avvjament attwali tal-Kumpannija u fuq id-dikjarazzjonijiet finanzjarji aġġornati tal-Kumpannija hekk kif kienu fil-jum tal-mewt tat- Testatur, il-valur fis-suq tal-ishma jkun sinjifikativament ogħla mill-valur indikat fil-Valutazzjoni ta' Grant Thornton.

Ftit xhur wara l-mewt tat-Testatur, jiġifieri fit-22 ta' Ġunju 2006, wieħed jew iktar mill-intimati rikonvenjonati interpella lil Lilian Claire Miceli u lill-Orfanotrofju ta' Sant'Antnin, sabiex jikkonsenjaw l-beni mħollija lilhom, illi tikkonsisti fis-segweni ishma illi skontha kull wieħed u waħda minnhom huma intitolati li jirċievu:

- 8.66 "A" Ordinary Shares of Lm1.00 each fully paid up;
- 168.66 "A" Ordinary Shares of Lm1.00 each 20% paid up; and
- 4,822.68 "A" 3% non cumulative Preference Shares fully paid up.

L-esponenti kienet uriet l-intenzjoni illi "tikkonsenja" l-ishma lil wieħed jew aktar mill-intimati diment illi il-valur attwali u tas-suq tal-Kumpannija fil-mument tal-mewt tat-Testatur jiġi qabel xejn stabbilit, sabiex in-numru tal-ishma illi għandhom valur

totali ta' Lm5,000 (Eur11,647) jiġu komputati sabiex tali numru ta' ishma jiġu trasmessi lil kull wieħed u waħda mil-legatarji skond id-disposizzjonijiet tat-Testment.

Wara dana, wieħed jew aktar mill-intimati żammew laqgħa mal-konsulenti legali tal-eredi u d-diskussjoni bejn il-partijiet kienet fis-sens illi l-esponenti kienet lesta illi jbiegħ għal prezz ġust l-ishma illi kienu iddevolvew fuqha permezz tat-Testment. Fid-dawl ta' dan, kellha issir offerta minn wieħed jew aktar mill-intimati msemmija sabiex issejtni ottemperanza mal-mekkanizmu ta' offerta kif stabilit mill-iStatut.

Sabiex il-fuq imsemmija diskussjonijiet jiġu kristallizzati, intbagħtet ittra lil Mark Miceli Farrugia fil-21 ta' Awwissu 2006, mill-konsulenti legali tal-eredi, fejn gie informat illi l-eredi kollha tat-Testatur kienu interessati illi jiddisponu mill-interess tagħhom fil-Kumpanija għal prezz ġust fis-suq għall-istess.

Mark Miceli Farrugia ma weġibx għall-fuq imsemmija ittra datata 21 ta' Awwissu 2006. Fit-30 ta' Settembru 2006 giet mibghuta ittra oħra lil Mark Miceli Farrugia permezz ta' liema huwa intalab jagħti rendikont tal-affarijiet tal-Kumpanija u sabiex jikkonferma jekk l-intimati kienux interessati fil-proposta tar-rikorrenti għall-bejgħ tal-interess tiegħu fil-Kumpanija. Mark Miceli Farrugia ma weġibx għall-fuq imsemmija ittra datata 30 ta' Settembru 2006. Illi minkejja il-fuq imsemmija avviżi Mark Miceli Farrugia fil-kwalità tiegħu ta' direttur uniku tal-Kumpanija ma kienet passi sabiex jottjeni valutazzjoni ġusta tal-ishma mill-awdituri tal-Kumpanija u naqas milli jeżercita l-funzjonijiet tiegħu bħala aġent tal-esponent għall-bejgħ tal-ishma, hekk kif kien obligat illi jagħmel ai termini tal-iStatut tal-Kumpanija.

Minkejja l-fatt illi l-intimati rikonvenjonati ottjenew il-Valutazzjoni ta' Deloitte & Touche għall-iskop tal-komputazzjoni tat-taxxa dwar dokumenti u trasferimenti dovuta in konnessjoni mat-trasmissjoni causa mortis ta' ishma fil-Kumpanija, huma naqsu milli jikkomunikaw il-kontenut tal-istess lill-esponenti qabel ma qabdu u rreġistraw it-trasmissjoni tal-ishma dettaljata kif ser jingħad.

Fis-6 ta' Marzu 2008 u fis-16 ta' Diċembru 2008 tliet "Notice of Transfer or Transmission of Shares" separati u datati dated 5 ta' Marzu, 2008 u 5 ta' Novembru 2008 rispettivament (żewġ formuli separati datati 5 ta' Novembru 2008 ġew preżentati fis-16 ta' Diċembru 2008), iffirmati minn wieħed mill-intimati, jiġifieri Mark Miceli Farrugia fil-kwalità tiegħu ta' segretarju tal-Kumpannija, ġew preżentati lir-Registru tal-Kumpanniji, liema jagħtu avviż illi numru totali ta' 60,000 sehem b'valur nominali ta' Lm60,000 kienu ġew trasmessi favur il-legatarji intimati ad inasputa tal-esponenti.

Jirriżulta kjarament mill-Valutazzjoni ta' Grant Thornton kif ukoll mill-Valutazzjoni ta' Deloitte illi il-valur fis-suq ta' kull azzjoni ordinarja huwa konsiderevolment ogħla mill-valur nominali ta' dan it-tip ta' sehem, waqt illi il-valur fis-suq ta' kull azzjoni ta' preferenza li tista' tinfeđa huwa ekwivalenti għall-valur nominali ta' dan it-tip ta' sehem.

B'mod diskriminatorju, apparti minn kwantità ta' ishma privilegati li jistgħu jinfedew, il-legatarji rikonvenzjonati rreġistraw favur tagħhom stess l-azzjonijiet ordinarji kollha, illi, a bażi tal-Valutazzjoni ta' Grant Thornton u il-Valutazzjoni ta' Deloitte & Touche, huma l-uniċi ishma illi għandhom valur sinjifikanti.

Mark Miceli Farrugia fil-kwalità tiegħu ta' direttur tal-Kumpannija aċċetta li jirrikonoxxi id-dritt tiegħu stess qua azzjonist u id-dritt tal-intimati l-oħra illi jittrasmettu l-ishma favurihom stess mingħajr ma qabel dana tittieħed konsiderazzjoni tal-intitolament tal-esponenti armla tat-Testatur u l-imsemmi Orfanotrofju kif titlob il-ligi għall-valur tal-ishma fil-Kumpannija wara li jkun tnaqqas l-interess attwali tal-legatarji mill-istess.

Bir-registrazzjoni ta' sittin elf sehem (60,000) b'valur nominali ta' Lira Maltija (Lm1.00) kull azzjoni, ekwivalenti għal miljuni ta' ewro, l-intimati unilateralment, illegalment u abużivament approprjaw ruħhom mill-maġġoranza vasta tal-azzjonijiet fil-Kumpannija oltre l-intitolament legali tagħhom, ekwivalenti għal kwantità ta' azzjonijiet valutati għal ħamest elef Liri Maltin (Lm5,000), b'riżultat ta' liema aġir l-esponenti batiet u ser

ikompli tbat i telf patrimonjali kontinwat u ta' valur estensiv mill-wirt li jmiss lilha. Mir-rizultanzi tar-rapport redatt mill-Perit Legali Dr. Richard Galea Debono fir-rikors gurantat 1012/2010 JZM kien ikkonkluda illi:

'...l-att innifsu tar-registrazzjoni tal-ismha fic-cirkostanzi spjegati jikkostitwixxi agir oppressiv u pregudizzjevoli fil-konfront tar-rikorrent fis-sens tal-artikolu 402 tal-Kap.386'.

Intbagħtu diversi komunikazzjonijiet lill-intimati bl-intenzjoni illi jinżammu diskussjonijiet magħhom sabiex jintlaħaq ftehim li jkun aċċettabbli għall-pretiża tal-esponenti.

Ma deherx illi l-intimati riedu jersqu sabiex iżommu diskussjonijiet mal-esponenti kif hawn fuq ingħad u konsegwentement gie ipprezentat protest għudizzjarju mill-esponenti flimkien mal-werrieta l-oħra fit-18 ta' Jannar, 2010 fejn interpellaw lir-rikorrenti legatarji sabiex inter alia (i) jirrientegraw l-azzjonijiet lura fil-massa ereditarja tat-Testatur sabiex isseħħ ottemperanza mad-disposizzjonijiet tat-Testament u tal-iStatut tal-Kumpannija jew (ii) jiġu likwidati id-danni kawżati lir-Orfanatrofju u lill-armla u jikkumpensawhom għall-porzjoni tal-beni tal-wirt in eċċess tal-intitolament legali tal-intimati ai termini tat-Testament.

Il-pretensjonijiet tal-esponenti gew respinti mill-intimati għalhekk qed issir dina kontrotalba għalkemm ir-rikorrenti legatarji waslu għal ftehim mal-eredi l-oħra.

Intalbet din il-Qorti sabiex:

1. Tiddikjara illi, skond id-disposizzjonijiet tat-testament sigriet ta' zewgha Luca Luigi sive Gino Miceli, datat id-9 ta' April 2005 publikat min-Nutar Paul George Pisani fl-10 ta' Jannar, 2006, it-Testatur inter alia ħatar lill-martu intimata r-rikonvenjonanti Lilian Claire Miceli bħala eredi universali tal-proprjeta kollha tiegħu, in kwantu għal sehem ta' kwart (1/4) indiviż u bħala tali eredi hi intitolata għall-1/4 indiviż tal-valur tal-azzjonijiet kollha tal-Kumpannija Miceli Holdings Limited (C8628) hekk kif kienu f'jum il-mewt tat-Testatur.

2. Tiddikjara li skond it-Testment imsemmi l-intimati ma kienux intitolati li jirregistraw mar-Registru tal-Kumpanniji sittin elf sehem (60,000) b'valur nominali ta' Lira Maltija (Lm1.00) kull azzjoni izda kienu intitolati ghal "a total amount of shares **valued at** five thousand Maltese Liri (Lm5,000)" u ghalhekk kellhom jirregistraw favurihom biss numru ta' azzjonijiet fil-Kumpannija b'valur aggregat fis-suq ta' Lm5,000 (Eur 11,647) fil-mument tal-mewt tat-Testatur bażat fuq valutazzjoni preparata mill-awdituri tal-Kumpannija u l-ishma l-oħra kellhom jigu trasmessi lir-rikorrenti skond id-disposizzjonijiet tat-Testament u tal-iStatut tal-Kumpannija.
3. Tiddikjara illi r-registrazzjoni tal-ishma kollha f'isem il-legatarji intimati datati 5 ta' Marzu 2008 u 5 ta' Novembru 2008 u registrati mar-Registru tal-Kumpanniji fis-6 ta' Marzu 2008 u fis-16 ta' Diċembru 2008 rispettivament huma nulli għall-finijiet u effetti kollha tal-ligi.
4. Tordna illi jittiehdu s-segwenti proċeduri sabiex issejtni ottemperanza mat-trasmissjoni causa mortis tal-ishma registrati f'isem it-Testatur fil-mument tal-mewt tiegħu skond id-disposizzjonijiet tat-Testament, tal-Memorandum u l-iStatut tal-Kumpannija u ai termini tal-ligi:
 - a. Tordna ir-reintegrazzjoni tal-azzjonijiet imsemmija fil-massa ereditarja tat-Testatur;
 - b. Tordna lil-legatarji intimati sabiex jirrifondu lill-Kumpannija kull dividend imħallsa mill-Kumpannija lilhom mid-data tar-registrazzjoni tat-trasmissjoni tal-ishma fil-Kumpannija f'isimhom;
 - c. Tordna lid-Diretturi u/jew lis-Segretarju tal-Kumpannija sabiex iħassru mir-registru tal-membri tal-Kumpannija kull referenza għal trasmissjoni ta' azzjonijiet mit-Testatur lil-legatarji intimati registrata fir-registru tal-membri tal-Kumpannija sabiex tali registru jiġi imqiegħed lura għal kif kien fil-jum tal-mewt tat-Testatur;

- d. Tordna l-intimati sabiex jaġġornaw ir-records tal-kumpanija biex ikun in konformità ma' dak li qed jintalab;
- e. Tagħti istruzzjonijiet lill-awdituri tal-Kumpannija u/jew lil kwalsiasi espert appuntat mill-Qorti sabiex jiddetermina il-valur ġust tal-azzjonijiet kollha tal-Kumpannija hekk kif kienu f'jum il-mewt tat-Testatur;
- f. Tordna lid-diretturi tal-Kumpannija sabiex jirreġistraw in-numru ta' azzjonijiet fil-Kumpannija illi jkollhom valur aggregat fis-suq ta' Lm5,000 (Eur 11,647) fil-mument tal-mewt tat-Testatur favur kull wieħed u waħda mil-legatarji intimati in kwantu dixxendenti in linea diretta tat-Testatur, ta' Giovanna Stagno D'Alcontres u/jew Anthony Miceli Farrugia, bażat fuq valutazzjoni preparata mill-awdituri tal-Kumpannija u/jew minn kull espert/i appuntat/i mill-Qorti u soġġett għall-pagament mil-legatarji tat-taxxi u/jew imposti dovuti in rigward għat-trasmissjoni ta' tali azzjonijiet favurihom;
- g. Tawtorizza lir-rikorrenti tinnotifika, għan-nom tal-wirt tat-Testatur, lil dawk il-legatarji illi mhumix dixxendenti in linea diretta tat-Testatur, ta' Giovanna Stagno D'Alcontres u/jew ta' Anthony Miceli Farrugia, jġigifieri Horatio Bonanno, Giovanella Bonanno u Marco Bonanno, in rigward għall-intitolament tagħhom sabiex jirċievu permezz ta' trasmissjoni causa mortis dik il-kwantità ta' azzjonijiet fil-Kumpannija illi jġib b'kollox valur fis-suq aggregat ta' Lm5,000 (Eur 11,647) fil-mument tal-mewt tat-Testatur, soġġett għall-ottemperanza minnhom mal-proċeduri disposti mill-Memorandum u mill-iStatut tal-Assoċjazzjoni tal-Kumpannija;
- h. Tawtorizza lir-rikorrenti sabiex tagħti, għan-nom tal-wirt tat- Testatur, avviż lill-Bord tad-Diretturi tal-Kumpannija u dana in konformità mal-Memorandum u l-iStatut tal-Kumpannija dwar l-intitolament tar-

rikorrenti illi jiġi reġistrat bħala detentrici ta' 1/4 (kwart) mill-azzjonijiet fil-Kumpannija, rimanenti wara l-pagament tal-legati ordnati fit-testment tat-Testatur;

- i. Tordna lid-diretturi tal-Kumpannija sabiex jottemperaw ruħhom mal-proċeduri idonei illi jiggvernaw it-trasmissjoni tal-azzjonijiet ordinarji fil-Kumpannija hekk kif dispot mill-Memorandum u mill-iStatut tal-Kumpannija sa mhux aktar tard minn tletin (30) jum mill-irċevuta tal-avviż relativ minghand ir-rikorrenti skond il-paragrafu immedjatament preċedenti għal dan, billi tingħata l-opportunità lill-azzjonisti tal-Kumpannija illi jindikaw l-intenzjoni jekk humiex se jrin jakkwistaw jew le l-intitolament tagħhom pro rata mill-azzjonijiet ordinarji illi għandhom jiġu trasmessi lir-rikorrenti fil-perjodi ta' żmien stipulat fil- Memorandum u l-iStatut tal-Kumpannija;
 - j. F'każ illi l-azzjonisti fil-Kumpannija ma jakkwistawx u iħallu l-intier tal-azzjonijiet trasmessi causa mortis b' titolu universali lir-rikorrenti skond il-valur stabilit, tordna illi tali ishma jiġu reġistrati mid-direttur/i tal-Kumpannija f'isem ir-rikorrenti.
5. Alternattivament, tordna lil kull wieħed mil-legatarji rikonvenjonati sabiex iħallu kumpens lir-rikorrenti ekwivalenti għall-valur ġust għall-intitolament tagħha għall-azzjonijiet tal-Kumpannija hekk kif determinat mill-awdituri tal-Kumpannija u/jew minn kwalsiasi espert appuntat mill-Qorti u għall-ispejjeż kollha inkorsi mill-intimata rikonvenjonanti sabiex teżercita u tippromwovi d-drittijiet legali u l-interessi legali tagħha.
6. Tiddikjara li r-rikorrenti rikonvenzjonati huma responsabbili għad-danni kawżati lill-intimata u jikkumpensawha għall-porzjoni tal-beni tal-wirt li hadu in eċċess tal-intitolament legali tar-rikorrenti rikonvenjonati ai termini tat-Testment.

7. Jigu likwidati id-danni mitluba ukoll bl-opra ta' periti nominandi.
8. Jigu r-rikorrenti rikonvenjonati ikkundannti jhallsu l-ammont hekk likwidat.

Bl-ispejjez u bl-imghax skond il-ligi kontra r-rikorrenti rikonvenzjonati li huma ingunti minn issa in subizzjoni.

Rat ir-risposta ġuramentata tal-atturi għat-talbiet rikonvenzjonali tal-konvenuti nomine li permezz tagħha eċċepew illi:

Fl-ewwel lok l-irritwalita tat-talbiet rikonvenzjonali stante illi l-kuraturi deputati mhumix intitolati skont il-ligi li jintavolaw talba rikonvenzjonali u tali dritt semmai jispetta lill-konvenuta li messha jew assumiet l-atti jew fl-alternattiv hatret mandatarju sabiex jassumi l-atti u jintavola il-proceduri odjerni.

Subordinatament u in linea preliminari ukoll, it-talbiet rikonvenzjonali mhumix sostenibbli u proponibbli minghajr il-presenza tal-kumpannija Miceli Holdings Limited fil-gudizzju.

Subordinatament u fil-mertu, it-talbiet avvanzati in via rikonvenzjonali huma legalment insostenibbli għaliex apparti l-kwistjoni li tirrivolgi dwar l-interpretazzjoni tat-testament, ma hemm xejn minn dak premess fir-rikors promotur li b'xi mod jiggustifika r-rimedji li qed jintalbu mill-Qorti permezz ta' dawn it-talbiet.

Ir-registrazzjoni tal-ishma saret validament u a favur tal-esponenti a tenur tad-disposizzjonijiet specifici kontenuti fl-istatut ta' Miceli Holdings Limited bil-konsegwneza illi l-imsemmija lilian Claire Miceli ma tista qatt tigi reintegarta sal-punt li tigi registrata bhala azzjonsita fil-kumpannija Miceli Holdings Limited.

F'kull kaz it-talbiet rikonvenzjonali huma għal kollox infondati fil-fatt u fid-dritt u għandhom jigu respinti bl-ispejjez.

Fl-ewwel lok ghandu jigi precizat illi f'ebda mument mill-mewt ta' Luca Luigi sive Gino Miceli lil hawn, il-konvenuta Lilian Claire Miceli ma wrietx l-icken interess jew disponibbilita li bhala eredi tieghu, tqiegħed lill-esponenti fil-pussess tal-legat mholli lilhom a tenur tat-testment tad-9 ta' April 2005. Sa' llum ghadha ma saritx l-imissjoni fil-pussess u għalhekk qegħda ssir il-kawza principali.

Meta l-ahwa Miceli Farrugia kitbu tramite l-konsulent legali tagħhom lill-eredi tal-mejjet Luca Luigi Miceli sabiex dawn iqiegħduhom fil-pussess tal-ishma mhollija lilhom fis-socjeta Miceli Holdings, huma kienu indikaw precizament in-numru ta' ishma spettanti lilhom skond l-imsemmi testament ta' Luca Luigi Miceli u li kellhom jigu registrati lilhom u a tenur tad-disposizzjonijiet testamentarji applikabbli tant li huma kienu indikaw u enumeraw in-numru ta' ishma li kull wieħed u wahda mill-esponenti kienu intitolati għalihom. Dawn kienu l-istess numru ta' ishma li eventwalment gew registrati favur l-esponenti wara li kien car li l-eredi u minkejja l-obbligi legali tagħhom ma kellhom ebda intenzjoni li jagħmlu dak li legalment kienu bid-dover li jagħmlu.

Matul laqgħa li saret u li għaliha kienu prezenti l-konsulenti legali tal-eredi u tal-esponenti, kienet saret insistenza da parti tal-esponenti li kellhom jigu registrati l-ishma spettanti lilhom izda l-konsulenti legali tal-eredi għar-ragunijiet tagħhom ipproponew li l-esponenti flimkien mal-legatarji l-oħra Stagno D'Alcontres kellhom jikkunsidraw li jakkwistaw l-ishma kollha f'Miceli Holdings Limited. F'ebda hin u mument però l-esponenti wrew xi interess jew xi disponibbilita li j itkellmu jew b'xi mod jikkunsidraw din il-proposta. L-unika dritt u interess li qatt kellhom l-esponenti kien li jigu registrati l-ishma li kienu intitolati għalihom skond l-imsemmi testament.

Mhuwiex minnu illi l-konvenuta Lilian Claire Miceli jew l-eredi l-oħra f'xi mument avzaw lill-esponenti li dawn tal-ahħar kienu disposti jimmithom fil-pussess tal-legati spettanti lilhom wara li ssir valutazzjoni kummercjali tas-socjeta Miceli Holdings Limited.

Fl-ebda mument minn meta nftah u gie pubblikat it-testment sigriet ta' Luca Luigi Miceli, u cioe fl-10 ta' Jannar 2006, il-konvenuta fil-vesti taghha ta' eredi tal-mejjet Luca Luigi Miceli ma nnegaw jew b'xi mod oggezzjonaw ghal din l-interpretazzjoni tal-esponenti jew ghan-numru ta' ishma li gew kwantifikati minnhom a tenur ta' din l-interpretazzjoni izda ghal ragunijiet mhux maghrufa l-konvenuta baqghet ma rregistrat l- ebda ammont ta' ishma favur l-esponent u baqghet dejjem tinsistu illi tali ishma jigu registrati f'isimhom fil-mument opportun u dan minghajr ebda raguni valida skond il-ligi.

F'kull kaz in-numru ta' ishma li gew registrati f'isem l-esponenti fis-socjeta Miceli Holdings Limited jirraprezenta n-numru u l-valur ta' ishma li t-testatur Luca Luigi Miceli ried li jhallilhom bhala neputijiet tieghu u kif wara kollox esprima l-intenzjoni tieghu fl-imsemmi testament tad-9 ta' April 2005.

L-interpretazzjoni li l-konvenuta qed taghti lid-disposizzjonijiet relattivi tat-testment ta' Luca Luigi Miceli hija ghal kollox zbaljata u qarrieqa. Li kieku l-intenzjoni tat-testatur kienet verament li jhallilhom numru ta' ishma b'valur kummercjali ta' hamest elef lira Maltin (Lm 5,000) ma kien ikollu l-ebda ostaklu jew diffikolta li jesprimi l-intenzjoni tieghu b'dan il-mod. Izda fir-realta l-imsemmi testment jipprovdi mod iehor u t-testatur verament ried li jhalli lin-neputijiet tieghu hamest elef sehem b'valur nominali ta' Lira Maltija (LM 1.00) kull sehem.

L-interpretazzjoni li qed taghti l-konvenuta lill-kliem "valued at" kif uzata fit-testment hija ghal kollox zbaljata. Kuntrarjament ghal dak premess mill-konvenuta, dan il-kliem jindika esplicitament illi l-ishma fil-kumpannija kellhom valur fiss u stabbilit u li fil-mument meta sar it-testment u meta miet Luca Miceli kellhom valur ta' Lira ghal kull sehem. Imkien ma jissemma "market value" fl-imsemmi testament u wisq anqas ma huwa evidenti illi l-intenzjoni tat-testatur kienet tali illi kienet mehtiega xi valutazzjoni sabiex jigi stabbilit il-valur fis-suq tal-ishma in kwistjoni u kif qeghdin issa jinterpretaw dan it-testment ir-rikorrenti b'mod ghal kollox imqanzah u mgebbed.

Ghandu jigi precizat illi skond l-istatut ta' Miceli Holdings Limited, huma biss membri tal-familji Miceli Farrugia u Stagno D'Alcontres li jistghu jigu registrati bhala azzjonisti fl-imsemmija kumpannija u terzi barranin, inkluz il-legatarji l-oħra Bonanno, huma projbiti milli b'xi mod isiru titolari ta' ishma ordinarji. Jidher li din kienet effettivament l-intenzjoni ta' Luca Luigi Miceli li bhala azzjonista maggoritarju f'Miceli Holdings Limited kien biddel l-istatut b'dan il-mod proprju ftit taz-zmien qabel il-mewt tieghu.

In vista tal-premess, ghalhekk, l-esponenti ma ghamlu xejn illegali jew abbuziv u certament ma ghamlu xejn li jmur kontra l-intenzjoni u x-xewqat tal-mejjet Luca Luigi sive Gino Miceli. L-esponenti kienu legalment initolati ghan-numru ta' ishma li gew registrati f'isimhom f'Miceli Holdings Limited u bl-ebda mod ma approffitaw ruhhom minn ishma jew assi li ma kienux mholliha lilhom.

L-esponenti jirrizervaw id-drittijiet tagħhom li jesigu l-ispejjez kollha inkorsi in konnessjoni mar-registrazzjoni tal-ishma inkluz it-taxxa tal-boll relattiv.

Semgħet it-trattazzjoni tal-abbli difensur tal-atturi dwar l-ewwel eċċezzjoni tagħhom għat-talbiet rikonvenzjonali tal-konvenuti nomine.

Rat in-nota ta' sottomissjonijiet tal-konvenuti nomine dwar l-ewwel eċċezzjoni tal-atturi rikonvenzjonati.

Rat illi l-kawża tħalliet għas-sentenza dwar l-ewwel eċċezzjoni tal-atturi rikonvenzjonati għat-talbiet rikonvenzjonali tal-konvenuti nomine.

Rat l-atti kollha tal-kawża.

Ikkunsidrat illi permezz ta' din l-azzjoni, l-atturi qegħdin jitolbu lill-Qorti tordna u tikkundanna lill-konvenuti bhala eredi tal-mejjet Luca Luigi sive Gino Miceli sabiex jimmettu lill-atturi fil-pussess tal-legat tal-ishma mħollija lilhom skont it-testament sigriet tal-imsemmi Luca Luigi sive Gino Miceli datat 9 ta' April 2005.

Peress illi rriżulta li l-konvenuta Lilian Claire Miceli hija assenti minn dawn il-Ġzejjer, din il-Qorti nnominat lill-Avukat Dottor Benjamin Valenzia u lill-Prokuratur Legali Peter Paul Sammut bħala kuraturi deputati sabiex jirrappreżentaw lill-assenti għall-finijiet u effetti kollha tal-liġi.

Il-kuraturi deputati nominati sabiex jirrappreżentaw lill-assenti Lilian Claire Miceli laqgħu għat-talbiet attriċi billi ressqu kemm eċċezzjonijiet kif ukoll talbiet rikonvenzjonali.

Din is-sentenza hija limitata għall-ewwel eċċezzjoni tal-atturi rikonvenzjonati li permezz tagħha eċċepew illi t-talbiet rikonvenzjonali huma rritwali stante li kuraturi deputati mhumix intitolati skont il-liġi li jintavolaw talba rikonvenzjonali u li tali dritt semmai jispetta lill-konvenuta li messha jew assumiet l-atti jew fl-alternattiv ħatret mandatarju sabiex jassumi l-atti u jintavola l-proċeduri odjerni.

Il-Qorti tibda billi tirrileva li minn imkien mil-liġi ma jirriżulta li kuratur nominat sabiex jirrappreżenta konvenut assenti huwa prekluz milli jressaq talbiet rikonvenzjonali.

L-artikolu 396 tal-Kap. 12 jipprovdi li l-konvenut jista' jagħmel kontro-talba kontra l-attur basta din il-kontro-talba tkun konnessa mat-talbiet tal-attur. F'dan il-każ jidher illi l-kontro-talba tal-konvenuti nomine hija proponibbli skont id-disposizzjonijiet ta' dan l-artikolu. L-artikolu 400 imbagħad jiddisponi li l-konvenut ma jistax jipproponi l-kontro-talba fi kwalità oħra minn dik li fiha jkun imħarrekk. Din il-kundizzjoni wkoll hija sodisfatta għaliex il-konvenuti nomine qegħdin jipproponu l-kontro-talba fil-kwalità tagħhom ta' kuraturi deputati f'isem il-konvenuta assenti Lilian Claire Miceli fl-istess kwalità li giet imħarrka f'din l-azzjoni.

L-artikoli 929 et seq. tal-Kap. 12 jirregolaw il-ħatra, drittijiet u dmirijiet tal-kuraturi. Skont l-artikolu 929, il-Qorti tista' taħtar kuraturi biex jidhru u jiddefendu fil-qrati superjuri fl-interess ta' persuni assenti. L-artikolu 936 jiddisponi li l-kuraturi għandhom jagħmlu l-ħila tagħhom kollha għad-difiża tal-interessi li għalihom ikunu jidhru. Dan l-artikolu jkompli billi jelenka d-dmirjiet tal-kuraturi, fosthom li *'jinvestigaw sewwa*

dwar il-jeddijiet tal-persuni li jirrappreżentaw u jidentifikaw dawn il-jeddijiet u li *`jieħdu l-miżuri kollha meħtieġa biex jittutelaw il-jeddijiet'* tal-persuni li jkunu qegħdin jirrappreżentaw. It-tieni sub inċiż ta' dan l-artikolu imbagħad jiddisponi li l-kuraturi għandhom iwieġbu għal kull danni u imgħaxijiet li jista' jkun hemm minħabba t-traskuraġni tagħhom.

Fid-dawl ta' dan kollu, din il-Qorti ssib illi mhux talli l-kuraturi għandhom kull dritt illi jipproponu kontro-talba, imma li huwa d-dmir tagħhom li jagħmlu hekk f'każ illi jidhrilhom li dawk it-talbiet rikonvenzjonali huma fl-interess tal-assenti li huma jkunu qegħdin jirrappreżentaw. Dan għaliex huwa fid-dover tagħhom li jiddefendu l-interess tal-assenti li tagħhom jiġu mahtura kuraturi u dan anke billi jressqu kontro-talba jekk fil-fehma tagħhom ikun meħtieġ hekk fl-interess tal-istess assenti.

L-atturi jargumentaw li l-kuraturi odjerni huma kuraturi tal-elenku u mhux tal-bandu u allura ma jistgħux jiġu kkunsidrati bħala mandatarji tal-konvenuta assenti. Filwaqt illi din il-Qorti taqbel li l-kuratur tal-elenku nominat mill-Qorti ma jistax jiġi ekwiparat ma mandatarju jew *negotiorum gestor* ta' parti assenti bħal kuratur tal-bandu (ara f'dan is-sens is-sentenza tal-Qorti tal-Appell fl-ismijiet Maria Giuseppina Debono et vs Carmelo Falzon tal-15 ta' Diċembru 1945), dan ma jipprekludix lill-istess kuratur milli jressaq talbiet rikonvenzjonali għan-nom tal-assenti.

Għalhekk u għal dawn ir-ragunijiet, din il-Qorti qiegħda taqta' u tiddeċiedi billi tiċħad l-ewwel eċċezzjoni tal-atturi rikonvenzjonati u tordna l-proseguwiment tal-kawża.

Spejjeż riżervati għall-ġudizzju finali.

IMHALLEF

DEP/REG